

ምዕራፍ 4

አንተም፡ የሰው ልጅ ሆይ፡ ጡብን ወስደህ በፊትህ አኑራት የኢየሩሳሌምንም ከተማ ስዕል ሳልባት ከበባት፡

2 ፤ ምሽግም ሥራባት፡ አፈርም ደልድልባት፡ ሰፈርም አቁምባት፡ በዙሪያዋም የሚያፈርስ ግንድ አድርግባት።

3 ፤ የብረት ምጣድም ወስደህ በአንተና በከተማይቱ መካከል ለብረት ቅጥር አድርገው፡ ፊትህንም ወደ እርስዋ አቅና፡ የተከበበችም ትሆናለች አንተም ትከብባታለህ። ይህም ለእስራኤል ቤት ምልክት ይሆናል።

4 ፤ አንተም በግራ ጐድንህ ተኛ የእስራኤልንም ቤት ኃጢአት አኑርባት፤ በምትተኛበትም ቀን ቀጥር ኃጢአታቸውን ትሸከማለህ።

5 ፤ እኔም የኃጢአታቸውን ዓመታት ለአንተ የቀን ቀጥር እንዲሆንልህ ሦስት መቶ ዘጠና ቀን ሰጥቼሃለሁ፤ የእስራኤልንም ቤት ኃጢአት ትሸከማለህ።

6 ፤ እነዚህንም በፈጸምህ ጊዜ በቀኝ ጐድንህ ትተኛለህ፡ የይሁዳንም ቤት ኃጢአት ትሸከማለህ፤ አንድን ዓመት አንድ ቀን አድርጌ አርባ ቀን ሰጥቼሃለሁ።

7 ፤ ከንድህን ዕራቁቱን አድርገህ ፊትህን ወደ ኢየሩሳሌም ከቡ ታቀናለህ፡ ትንቢትም ትናገርባታለህ።

8 ፤ እነሆም፡ ገመድ አደርግብሃለሁ፡ የምትከበብበትንም ወራት እስክትፈጽም ድረስ ከጐድን ጐድንህ አትገላበጥም።

9 ፤ አንተም ስንዴንና ገብስን ባቄላንና ምስርን ጤፍንና አጃን ወደ አንተ ውሰድ፡ በአንድ ዕቃም ውስጥ አድርገህ እንጀራ ጋግር፤ በጐድንህ እንደ ተኛህበት ቀን ቀጥር ሦስት መቶ ዘጠና ቀን ትበላዋለህ።

10 ፤ የምትበላውም በሚዛን በየቀኑ ሀያ ሀያ ሰቅል ይሁን፡ በየጊዜው ትበላዋለህ።

11 ፤ ውኃውንም በልክ የኢን መስፈሪያ ከስድስት እጅ አንድን እጅ ትጠጣለህ፡ በየጊዜው ትጠጣዋለህ።

12 ፤ እንደ ገብስ እንጐቻም አድርገህ ትበላዋለህ፡ ከሰውም በሚወጣ ፋንድያ በፊታቸው ትጋግረዋለህ።

13 ፤ እግዚአብሔርም፡ እንዲሁ የእስራኤል ልጆች እነርሱን በምበትንባቸው በአሕዛብ መካከል ርኩስ እንጀራቸውን ይበላሉ አለ።

14 ፤ እኔም፡ ጌታ እግዚአብሔር ሆይ፡ ወዮ! እነሆ፡ ሰውነቴ አልረከሰችም፤ ከታናሽነቴ ጀምሮ እስከ ዛሬ ድረስ ጥንብና አውሬ የሰበረውን ከቶ አልበላሁም፡ ርኩስም ሥጋ በአፌ ውስጥ አልገባም አልሁ።

15 ፤ እርሱም፡ እነሆ፡ በሰው ፋንድያ ፋንታ ኩበት ሰጥቼሃለሁ በእርሱም እንጀራህን ትጋግራለህ አለኝ።

16 ፤ ደግሞም እንዲህ አለኝ፡ የሰው ልጅ ሆይ፡ የኢየሩሳሌምን እንጀራ በትር እሰብራለሁ፡ እየፈሩም እንጀራን በሚዛን ይበላሉ፡ እየደነገጡም ውኃን በልክ ይጠጣሉ፤

17 ፤ ይህም እንጀራንና ውኃን እንዲያጡ፡ እርስ በርሳቸውም እንዲደነቁ፡ በኃጢአታቸውም እንዲሰለስሉ ነው።